

बार्हस्पत्यो भरद्वाजः। इन्द्रः। त्रिष्टुप्।

इन्द्र॒ पिब॒ तुभ्य॑ सु॒तो म॒दा॒याव॑ स्य॒ हरी॑ वि मु॒चा सखा॑या।

उ॒त प्र॒ गाय॑ ग॒ण आ नि॒षद्या॑था॒ य॒ज्ञाय॑ गृण॒ते वयौ॑ धाः ॥ ६.०४०.०१

इन्द्र। तुभ्यम्- तव। मदाय- हर्षाय तृप्तये। सुतः- निष्पादितोयं रसः। सखाया- त्वन्मित्रभूतौ। हरी- प्राणतुरगौ। अव स्य- अवस्थापय। वि मुच- विमोचय। उत- अपि च। गणे- सङ्घे। निषद्य- उपविश्य। आ- आभिमुख्येन। प्र- प्रकर्षेण। गाय- गानं कुरु। अथ। गृणते- स्तोत्रे। यज्ञाय- दानाय। वयः- अन्नम्। धाः- यच्छ ॥१॥

अस्य॑ पिब॒ यस्य॑ ज॒ज्ञान॑ इन्द्र॒ मदा॑य॒ क्रत्वे॑ अपि॒बो विर॑प्तिन्।

तमु॑ ते गावो॒ नर॒ आपो॑ अ॒द्रि॒रिन्दु॑ सम॒ह्यन्पी॑तये॒ सम॑स्मै ॥ ६.०४०.०२

विरप्तिन्- महात्मन्। इन्द्र। जज्ञानः- जात एव। मदाय- हर्षाय तृप्तये। क्रत्वे- प्रज्ञायै कर्मणे च। यस्य- यं रसम्। अपिबः- अन्वभवः। अस्य- तमिदानीमपि। पिब- अनुभव। तम्- अमुम्। इन्दुम्- सोमं रसम्। गावः- धेनवश्चिद्रशमयः। नरः- नेतारः। आपः- उदकान्याधारशक्तिधाराः। अद्रिः- स्थैर्योपलक्षितग्रावा। अस्मै- अस्येन्द्रस्य। ते- तव। पीतये- अनुभूतये। समह्यन्- समगमयन् ॥२॥

समि॑द्धे अ॒ग्नौ सु॒त इन्द्र॒ सोम॑ आ त्वा॑ वहन्तु॒ हरयो॑ वहि॒ष्ठाः।

त्वा॒यता॑ मन॒सा जो॒हवी॑मीन्द्रा॒ याहि॑ सु॒वि॒ताय॑ म॒हे नः॑ ॥ ६.०४०.०३

वहिष्ठाः- अतिशयेन वाहकाः। हरयः- प्राणाश्वाः। अग्नौ- पावके सत्क्रतौ। समिद्धे- सम्यगुद्दीपिते। इन्द्र। सोमे- रसे। सुते- निष्पन्ने। त्वा- त्वाम्। आ वहन्तु। त्वायता- त्वत्कामेन। मनसा- चित्तेन। जोहवीमि- आह्वयामि। इन्द्र। नः- अस्माकम्। महे- महते। सुविताय- सुखाय। आ याहि- आगच्छ ॥३॥

आ याहि शश्वदुशता ययाथेन्द्र महा मनसा सोमपेयम्।

उप ब्रह्माणि शृणव इमा नोऽथा ते यज्ञस्तन्वे वयो धात् ॥ ६.०४०.०४

शश्वत्- बहुवारम्। ययाथ- यज्ञं गतवानसि। इन्द्र। सोमपेयम्- रसानुभूतिं प्रति। उशता- कामयता। महा- महता। मनसा। आ याहि- आगच्छ। इमा- इमान्। ब्रह्माणि- मन्त्रान्। नः- अस्माकम्। उप शृणवः- शृणु। अथ। ते- तव। तन्वे- देहे। यज्ञः। वयः- हव्यम्। धात्- धारयतु ॥४॥

यदिन्द्र दिवि पार्ये यदृध्वयद्वा स्वे सद्ने यत्र वासि।

अतो नो यज्ञमवसे नियुत्वान्सजोषाः पाहि गिर्वणो मरुद्भिः ॥ ६.०४०.०५

इन्द्र। यत्- यदि। पार्ये- पारगे। दिवि। असि। यत्- यदि। ऋधक्- पृथगसि। यद्वा- यदि वा। स्वे- स्वकीये। सद्ने- सद्धानि। असि। अतः- तस्मात् स्थानात्। नः- अस्माकम्। यज्ञम्। अवसे- रक्षायै। नियुत्वान्- प्राणाश्ववान्। सजोषाः- समानप्रीतियुक्तः। गिर्वणः- श्रुतिभिराश्रित। मरुद्भिः- वातैः प्राणविशेषैः। पाहि- रसमनुभव ॥५॥